

૨૯) આજીવિકાની તંગી થતી ત્યારે આ દુઆ પઢતા.

બિસ્મિલ્લાહિર રહમાનિર રહીમ

યા અલ્લાહ ! તેં આજીવિકા વિષે અનિશ્ચિતતા રાખી અને જિંદગી વિષે લાંબી આશાઓ રાખી અમારી કસોટી કરી છે એટલે સુધી કે અમે એ લોકો પાસે આજીવિકા માગવા લાગ્યા કે જેઓ પોતે જ તારી પાસેથી રોજગારી મેળવતા હોય છે અને વૃદ્ધ લોકોની ઉંમર જોઈને અમે પણ લાંબા આયુષ્યની તમન્ના રાખવા લાગ્યા.

અય અલ્લાહ ! મોહંમદ (સ.) અને તેમના વંશજો પર રહેમત વરસાવજે અને અમને એવું દ્રઢ ઈનામ અર્પણ કર કે જેના દ્વારા તું અમને વેતન અને શોધખોળના પરિશ્રમથી બચાવી લે અને નિર્મળ આત્મસંતોષની લાગણી અમારા દિલોમાં પેદા કરી દેજે કે જે અમને દુઃખ અને કઠણાઈથી છોડાવે અને વહી દ્વારા ચોખ્ખો અને સ્પષ્ટ વાયદો તે કર્યો છે અને સાથે સાથે તારી કિતાબમાં સોગંદ પણ ખાધા છે તેને આ આજીવિકાની વ્યવસ્થા કરીને કે જેનો તું જમીન છે, તેની જવાબદારીમાંથી મુક્ત થવાનું કારણ બનાવી દેજે, અને જે રોજગારી આપવાની જવાબદારી તેં લીધી છે તેમાં રચ્યા પરચા રહેવાથી અળગા થવાનું કારણ બનાવી દેજે. જો કે તેં ફરમાવ્યું છે અને તારું વચન યથાર્થ અને તદ્દન સાચું છે અને તેં સોગંદ પણ ખાધા છે અને તારા સોગંદ સાચા અને પૂર્ણ થવાના જ છે કે 'તમારી આજીવિકા કે જેનો વાયદો તમને કરવામાં આવ્યો છે તે આકાશમાં (સુરક્ષિત) છે.' (એટલા માટે તો અમને તારા વચનો પર સંપૂર્ણ વિશ્વાસ છે અને તારા સોગંદ પર સંપૂર્ણ વિશ્વાસ હોઈ માર્ગભ્રષ્ટ થઈ જવાની જરૂર નથી.) ★